

# Il-**Huttafa**

numru 123

Lulju - Awwissu 2014



**Fras-servjent**  
u l-ferri tiegħu

€2 għal min mhux membru





# Abieb Huttaf...

F'Awwissu l-frott tal-**Harrub** isir. Mill-frott hawn min jagħmel il-gulepp, xarba għal kontra s-soghla

editorjal

In-natura m'għandhiex kwiet. Kull waqt u kull hin x'imkien hemm animal imqajjem ifittex l-ikel jew għaddej għall-affari tiegħu. Speċjalment fis-sajf.

Fil-iljieli sajfin ikun hemm hafna attività fin-natura. Wieħed mill-animalli li joħroġu bil-lejl huwa l-farfett il-lejl. Ismu miegħu hux!

Jien nithassarhom f'tit il-friefet il-lejl għax m'għandhom fama tajba man-nies. Hafna jaħsbu li l-friefet il-lejl jixorbu d-dem, u Dracula u mhux Dracula. Veru li jeżistu friefet il-lejl żgħar li jixorbu d-dem (eż. Common Vampire Bat *Desmodus rotundus*) imma dawn jgħixu l-Amerka t'Isfel u żgur mhux se joqogħdu jiġu Malta biex ibattlulna l-vini! Biża' bla sens.

Il-friefet il-lejl li naraw Malta kollha insetti jieklu. U peress li hafna insetti huma żgħar, il-farfett il-lejl iridu jieklu hafna biex jimlew żaqqhom. F'lejl wieħed il-pipistrell wieħed jiekol mal-2000 nemusa u baħrija, u anke iktar. Mhux ta' b'xejn li l-friefet il-lejl meqjusin ta' ġid. Fil-fatt il-friefet il-lejl f'Malta huma mħarsin bil-liġi.

Bi nhar il-friefet il-lejl jorqdu f'għerien jew xquq f'bini u hitan. Kif tinżel ix-xemx iqumu u joħroġu jfittxu l-ikel. Xi friefet il-lejl tgħallmu li d-dwal tal-lampi jiġbdu l-baħrijiet, għalhekk spiss tara pipistrelli jagħqdu madwar il-lampi tat-toroq jixkumaw kull insett li jitfaċċa. Jekk hemm lampa fit-triq tagħkom iċċekkjawha waħda l-lejla forsi taraw farfett il-lejl ifittex il-kolazzjon. Qis li ma tkunux f'periklu, eh. Qed ngħid għall-periklu mill-karozzi, mhux mill-friefet il-lejl. ;)

Jekk għada tqumu u fil-mera taraw ponta ħamra f'għonqom twaħħlux fil-friefet il-lejl, imma f'xi nemusa li daħlitilkom fil-kamra nkiss inkiss!

Ċaw ċaw ħbieb u komplu gawdu s-sajf u l-vaganzi.

**Victor**  
Victor Falzon  
L-Editur



## Mal-faċċata



**Il-Fras-servjent** (Black-winged Stilt) s'issa bejjet tliet snin kważi in fila f'pajjiżna. Għadu kmieni biex ngħidu hux ħa jsir wieħed mill-*breeding birds* regolari. Forsi l-ferħ f'dar-ritratt għad jiġi lura sena sentejn oħra, u jbejjet hu wkoll. Aħna żgur mhux ħa ngħidulu le!

Ritratt ta' Aron Tanti

## il-Kontenut

Editorjal	2
Aħbarijiet	3
Is-Sarsella Ħamra	3
Ambjenti u Residenti	4-5
Avviżi	6
Intervista mal-Faqqus	6
My Baby!	7
Arti u Ritratti	8
Paġna Falko	9
Xi sssstorbjul	9
L-Għadira u Madwarha	10-11

## il-Kumitati

### Ċentrali

Kathleen Mamo (kap) • Jason Aloisio • Chris Cachia Zammit • Desirée Falzon • Victor Falzon

### Falko

Nicholas Galea • Timothy Micallef

## il-Klabb

Klabb Huttaf huma l-membri żgħar u żgħażaġh (-18yrs) ta' BirdLife Malta. Il-Klabb jorganizza haġġiet fil-kampanja, żjarat f'riservi naturali, haġġiet bil-lanċa, u attività ambjentali. Kull xahrejn noħroġu l-magażin *Il-Huttafa* li l-membri jirċievu d-dar bil-posta. Bħalissa fil-Klabb qegħdin xi 1000 membru u s-shubija hija €7 fis-sena.



## il-Kuntatt

indirizz  
**BirdLife Malta**  
57/28 Triq Abate Rigord  
Ta' Xbiex XBX 1120  
tel 21347644 / 21347645 / 21347646  
imejl [info@birdlifemalta.org](mailto:info@birdlifemalta.org)  
imejl tal-magażin  
[il-huttafa@birdlifemalta.org](mailto:il-huttafa@birdlifemalta.org)  
websajt [www.birdlifemalta.org](http://www.birdlifemalta.org)

Reg. Vol. Org. VO/0052

©BirdLife Malta, Awwissu 2014  
Disinn u produzzjoni Victor Falzon  
Stampat għand Poulton's Print Shop



# Familja fuq travu

F'dar-ritratt helu li ħa l-habib tagħna Joe Sultana naraw Fluttafa titma' lill-familja tagħha. Il-Fluttaf dejjem jibni l-bejta x'imkien insaqqaf, u kif taraw dil-bejta nbriet fuq travu ma' saqaf. Il-post huwa bini qadim... fir-Rabat f'Għawdex. Hekk hu, din hija familja Fluttaf Għawdxin li faqqsu f'it g'imghat ilu.

## Kun af iktar

Sa f'it snin ilu l-Fluttaf (Barn Swallow) ma kienx ibejjet regolari f'Malta. Kienet tinsab bejta forsi darba kull 10 snin. Imma mill-2004 'l hawn il-Fluttaf beda jbejjiet kull sena, dejjem f'numri żgħar. Meta l-frieħ jikbru u jitghallmu jtru, il-Fluttaf ipassi lejn l-Afrika Ċentrali fejn jgħaddu x-xitwa fil-kumpanija tal-ġiraffi u l-iljunfanti!

# U issa fis-Simar ukoll...



Il-bejta tal-Fras-Servjenti fis-Simar

Charles Coleiro



Wieħed mill-flieles sejjer jesplora!

Tmurx 'il bogħod, ibni.

Charles Coleiro

Wara li bdew ibejtu fir-riserva tal-Għadira, il-Fras-servjent issa għamlu l-istess fir-riserva tas-Simar. F'Ġunju li għadda par Fras-servjenti bnew bejta f'xifer waħda mill-gzejjer żgħar fis-Simar u f'Lulju faqqsu erba' flieles. Dawn issa kibru u f'it ieħor ipassu lejn l-Afrika mal-ġenituri tagħhom.

## X'nista' nara tgħid?

Jason Aloisio

### Sarsella Flamra *Garganey*

*Anas querquedula*



Din waħda mill-aktar borok komuni li jidhru f'Malta. Tpassi l-aktar fir-rebbiegħa, meta ġieli jidhru qtajjet kbar, u terġa' tidher f'numri iżgħar fil-ħarifa. Il-biċċa l-kbira jgħaddu minn fuq il-baħar u ma jersqux lejn l-art. Post tajjeb ħafna biex tarahom huwa ċ-Ċirkewwa. Fis-sajf waħdiet jidhru wkoll fir-riservi tal-Għadira u s-Simar, jew max-xtut. Ir-raġel ikollu rasu u sidru kannella b'faxx abjad li jgħaddi minn fuq għajnejh. Il-bqija ta' ġismu hu taħlita ta' iswed, griż u kannella. Il-mara tkun kannella. Jieklu ħaxix u insetti li jiġbru l-aktar minn wiċċ l-ilma.

Victor Faizon





Victor Falzon


Komuni imma xorta speċjali, il-**Granċ tax-Xatt** kapaċi jgħix barra mill-ilma kif ukoll taħt wiċċ il-baħar. Spiss jimxi laġenba huwa u jnaqqar ikel li jsib fix-xatt.

Dil-budakkra ghad m'ghandhiex isem bil-Malti, ghalkemm hija komuni. Bl-Ingliż jgħidulha *Molly Miller*.



Victor Falzon

Hemm ħafna tipi ta' **budakkri**. Ilkoll huma żgħar u ħafna minnhom jgħixu kważi ma' wiċċ l-ilma go ħofor żgħar. Fittex max-xatt u żgur issib.



Desirée Falzon

**Iċ-Ċawla** tħobb toqgħod fi gruppi kbar. Tiekol plankton u toqgħod f'kurrenti fejn issib ħafna ikel. Meta jersaq predatur, iċ-Ċawl jogħdos jistaħba.



Victor Falzon

Kieku **r-rizzi** ma kellhomx dik il-kisja xewk, ħafna predaturi jikluhom għax minn ġewwa huma rotob. Ir-rizzi jimxu u jqaxxru l-alka minn mal-blat.

**L-Artikla Ħadra** qisha pjanta imma fil-fatt hija animal. Tiekol ħut żgħir li taqbad bit-tentakli velenużi mdawrin ma' ħalqa.



Victor Falzon

**Il-Burqax** spiss tarah wieqaf quddiem xi ħofra fil-blat, qisu jistenna xi ħaġa. Fil-fatt ikun għassa ma' xi qarnita biex ilaqqat il-fdalijiet tal-ikel li tkun qabdet!



Victor Falzon



# Baħar max-Xatt

Desirée Falzon



Desirée Falzon

Il-Lhudi huwa l-iktar ħuta kkkulurita ta' xtutna, donnu ħuta tropikali tal-akwarjum. Il-Lhudi jitwieled mara u wara xi snin... isir raġel!

L-**algi** huma l-pjanti tal-baħar u bħall-pjanti tal-art huma importanti immens għax l-ikel ta' ħafna animali. Ir-ritratt juri alga żgħira jismha **Aċetabularja**.



Victor Falzon


Ħsibthom plattini!



Dal-ħut jgħidulu mulett.




Il-baħar fih ħafna ħabitati u l-iktar wieħed li nafu bih huwa s'intendi l-baħar baxx li jmiss max-xtut. Peress li huwa baxx u mdawwal, faċli tinzel tesplora fih. B'xorti tajba ħafna animali u pjanti jħobbu wkoll dan l-ambjent u għalhekk il-baħar baxx madwar il-Gzejjer Maltin fih ħafna x'tara. Il-baħar ta' max-xtut imissu jsir kollu protett, bħar-Ramla tal-Mixquqa fejn ittieħed dar-ritratt. B'hekk il-ħajja ta' go fih tibqa' sinjura u b'saħħitha.



Mark Anthony Falzon

Il-**Qarnita** animal intelligenti li taf tistaħba f'sekondi billi titħaxken f'toqob żgħar fil-blat u tqabbel il-kuluri tagħha mal-ambjent. Tiekol l-iktar arzell u granċijiet.

L-**isponoż** huma animali, għalkemm ma jiċċaqalqux minn posthom mal-blat. Jieklu plankton li jsaffu mill-ilma li jgħaddi minn go fihom.



Desirée Falzon


Ir-Ramla tal-Mixquqa ħafna nies jafuha bħala Golden Bay, f'Għajn Tuffieha.

<sup>1</sup>plankton. Pjanti u animali mikroskopici li jgħumu mal-kurrenti tal-baħar.  
<sup>2</sup>predatur. Animal li jaqbad u jiekol animali oħrajn.



# Intervista ma' Fjura

Waħda mix-xeni li gawdex il-membri li ġew il-ħarġa bil-lanċa f'Lulju li għadda. Dan huwa grupp ta' Ċief jistrieħ u jittajjar f'wiċċ il-baħar. Ftit ftit qed jersaq lejn is-sies għoli ta' Ta' Ċenċ (f'Għawdex), li jidher fl-isfond tar-ritratt. Hemmhekk dawn iċ-Ċief għandhom l-bejta u qed jistennew id-dlam biex imorru fiha.



**Faqqus il-Ħmir**  
Squirting Cucumber

**Bongu, Faqqusa. X'għandna?**  
Fjuri u nannakoli.

**Isma', dan kif għadek bil-fjuri?**  
Għaliex? Kontra l-ligi?

**Għax rajtek f'Marzu u kont digà mimlija fjuril!**

**Eh hijjos, jien nagħmel fjuri kwazi s-sena kollha.**

**Prosit eh. Isma', semmejtli n-nannakoli. X'ridt tgħid biha?**  
Għax jiena fuqi tgħix tip ta' nannakola orangjo.

**Iva ara, qed nara tnejn. Żomm, hemm iktar. Erbgha... sitta... Heħe, għandi kemm trid.**

**U dawn il-blalen strambi ħodor x'inhuma?**

**Dak il-frott tiegħi. Aħjar ma tmisshomx għax...**

**Aaahhhh! Kif inħsilt! X'gara?**  
Għax meta l-blalen ikunu saru, kif tmisshom jisparaw raxx ilma mimli żerriegħa. Dak li laqtek, u mnalla ma ġewx f'għajnejk.

**Prosit eh. Kollok sorprizi int!**  
Skuzani, imma tinsieħ, aħna l-pjanti ma nimxux bħalkom. Biex inxerrdu ż-żerriegħa rridu dejjem insibu xi trikk.

**Kos veru. Imma issa ħa jkolli nħallik. Saħħa Faqqusa. Saħħa lilek.**

Aron Tanti

Victor Falzon



Jien digà pinġejt nofshom. Iss, jien digà għamilthom inkwatri.



**Ftakar! Jekk \*iggedded is-sħubija tiegħek fi Klabb Fluttaf (jew tidħol membru jekk għadek m'intix), nibagħtulek dan il-ktieb. Fih 40 pagna kollha stampi ta' pjanti u animali Maltin lesti biex tagħtihom il-kulur.**

\*Din l-offerta tgħodd darba.



Ara r-ritratt.



Ara r-ritratt.



Aron Tanti

Desirée Falzon

Victor Falzon



Din hija n-nannakola li tgħix fuq il-Faqqus il-Ħmir. Jgħidulha Nannakola tal-Faqqus, bl-Ingliż *Gourd Ladybird*.



Dawn il-blalen sufin huma l-frott tal-Faqqus il-Ħmir. Fihom jinġema' ilma u żerriegħa taht pressa, tant li kif xi hadd imisshom, jew iċaqlaqhom ir-rif... SPAFF! jisparaw 'il barra!



# My BABY!

Fir-ritratti l-kbar hemm sitt frieh ta' ghasafar u fir-ritratti z-zghar hemm il-genituri taghom. Qabbilhom u ikteb l-isem fil-vojt.



Victor Falzon

A.



1  
Blongun Żgħir



2  
Gawwija Prima



Denis Cachia

D.



Joe Sultana


B.



3  
Kangu ta' Filfla



4  
Monakella




Aron Tanti

E.

F'Malta għandna biss xi 20 speċi ta' ghasafar li jbejtu regolari kull sena. Dawn 6 minnhom, għalkemm il-Blongun Żgħir milux ħafna snin li beda.



5  
Gallozz Iswed



Raymond Galea

C.



6  
Tal-Bejt



John J Boq

F.



Twegibiet f'pagna 8





# Monakella

## Little Ringed Plover



Ara! Ergajt qtajt xagħrek?  
Jekk tkompli ha tiġi bħall!

Ibagħtulna tpingijiet u ritratti li tieħdu tan-natura (mhux pets jew pjanti kkultivati) ħa ngibuhom f'dil-paġna. Basta jkunu veru taġħkom. Ibagħtuhom imejl jew bil-posta\*.

**imejl** [il-huttafa@birdlifemalta.org](mailto:il-huttafa@birdlifemalta.org)

**indirizz** BirdLife Malta

57/28 Triq Abate Rigord

Ta' Xbiex XBX 1120

\*Materjal li tibagħtu bil-posta ma nkunux nistgħu nibagħtuh lura.

Mela, il-frieh u l-ġenituri ta' paġna 7 kellhom jġu hekk:  
A=4, B=3, Ċ=1, D=5, E=6, F=2

Victor Faizon

## Itma' 'l min hu bil-ġuħ!



**Ġurat tar-Raba'**  
Francesco Tanti (6)



**Granċ tax-Xatt u żewġ Budakkri tal-Għalla fil-kju għal farka ħobż!**

Victor Faizon



Iktar ma taħlu dawl, iktar toħolqu tniġġis.

Iktar ma jsir tniġġis, iktar tishon il-klima.

Iktar ma tishon il-klima, iktar jinħall is-silġ.

Iktar ma jinħall is-silġ, iktar jickien l-ambjent tiegħi.

Mela aġħmluli pjaċir u taħlux dawl, għax ħa nispiċċa bla dar.

Grazzi!

L-Orsijiet Bojod jgħixu fil-wesgħat tal-artiku. Biex jikkaccjaw u jaqdbu l-ikel għandhom bżonn baħar bil-wiċċ iffrizat halli jimxu fuqu. Imma bil-*global warming* dan is-silġ qed jinħall u l-Orsijiet Bojod mhux qed ikunu jistgħu jivvjaġġaw. U qed jibdeu imutu bil-ġuħ.







Aron Tanti



## Fi dieb Falkuni

Qeghdin fl-eqqel tas-sajf u s-sħana malajr thajjarna mmorru l-baħar u xi passigġata filghaxija.

Bħal daż-żmien il-passa ma tkunx fl-aqwa tagħha, però xi speċi diġà bdew ipassu mill-Gzejjer tagħna. Fost l-aktar evidenti huma

I-Bufula Passajra (Subalpine Warbler) u l-Bekkafik (Garden Warbler).

Fi ftit granet oħra ħafna speċi ta' għasafar jibdwu jidhru u għalhekk nistidnukom tiġu tqattgħu ftit sigħat magħna l-Buskett, speċjalment meta ma jkunx riħ, matul ix-xaħar ta' Settembru. Sib u wara nofsinħar u ejjew għaddu ftit ħin magħna l-berdwoċers f'wieħed mill-aħjar postijiet għall-osservazzjoni tal-għasafar tal-priża.

Tistgħu wkoll tgħinu lill-BirdLife fir-Raptor Camp u tagħtu sehem fix-xogħol volontarju għall-harsien tal-għasafar tal-passa. Idhlu waħda fil-websajt tagħna [www.birdlifemalta.org](http://www.birdlifemalta.org) għal aktar informazzjoni.

Narakom.

*Tim*

**Timothy Micallef**  
Kordinatur Falko



## Settembru għal tal-Priża



**Seqer tal-Ħannieqa**  
Hobby

Matul Settembru kollu, membri tal-BirdLife u tal-Falko jkunu l-Buskett josservaw il-passa tat-tajr tal-priża. Jekk tixtiequ tingħaqdu magħna ikkuntattjawna. Narawkom.

## Saħħa u awguri



Falko u Klabb Ħuttaf jgħidu grazzi kbira lil **Martin Austad, Ann-Marie Austad u Francesca Bajada**, tliet Leaders Falko li issa marru jkomplu l-istudji tagħhom fin-Norveġja u li għalhekk kellhom iħallu x-xogħol tal-BirdLife u tal-Falko. Nawgurawhom suċċess u nittamaw li xi darba nerġgħu narawhom.



Sibna fuq **Facebook** (fittex **Falko BirdLife Malta**) Ittawliha spiss għal iżjed tagħrif fuq l-attivitajiet.

**Dejjem** infurmana jekk tkun ġej ħarġa tal-Falko. Ċempel lil Tim (79071796) **jew** lil Nick (99809190) **jew** ibgħat imejl lil [falkobl@gmail.com](mailto:falkobl@gmail.com) **jew** ħallilna messagg fuq **Facebook**.



# Xi ssssssssstorbju!

Inlaqqgħukom maċ-**Ċikada**, l-iktar insett storbjuż tad-dinja!

Iċ-Ċikada jgħidulha wkoll Werzieq ta' Binħar, Żarżur jew Żerżur, bl-Ingliż *Cicada*. Hija waħda mill-ħsejjes li nisimgħu fis-sajf, u jekk tibda żżarżar malajr nindunaw li hemm waħda viċin. Imma mhux dejjem faċli ssibha speċjalment jekk tkun qiegħda f'siġra, għax jekk tersaq lejha malajr tiffi l-volum! Imma tħobb toqgħod ukoll mal-ħitan tad-djar, u hemmhekk malajr taraha għax tkun qisha dubbiena enormi. Però ċ-Ċikada mhix mir-razza tad-dubbien imma minn familja kbira ta' insetti li bl-Ingliż jgħidulhom *bugs*.

Iċ-Ċikada tgħaddi snin sħaħ tgħix taħt l-art bħala larva. Imbagħad jiġi sajjf minnhom u toħroġ bil-lest biex tinbidel



f'adult. U jibda l-istorbju! Ir-raġel biss iżarżar, u l-hoss ma jagħmlux b'ħalqu imma taħt sidru għandu parti mill-qoxra li tfaqqaq' qisha tapp. Dan l-istorbju jagħmlu biex jekk ikun hemm Ċikada mara fl-inħawi forsi tiffansjah!

Wara sajjf iżarżru u jinnamraw, iċ-Ċikadi jmutu, imma mhux qabel man-nisa jkunu biedu partita bajd. B'hekk ikunu ħasbu għall-kunċerti tas-snin ta' wara!

Il-hoss taċ-Ċikada jista' jittla' sa 120 decibels.

Decibels x'jaħbtu?

Bħalma t-tul inkejjlu bil-metri, il-hoss inkejjlu bid-decibels.

Desirée Fazon





Alon Tamir

Torri Sant'Agata  
(It-Torri l-Ahmar)

FORESTA 2000

IL-QAMMIEN

Victor Falzon

# L-Għadira u madwarha

F'Il-Futtafa spiss insemmu r-riserva naturali tal-Għadira, ghax hija post li l-BirdLife tiehu hsiebu għall-ambjenti rari li fih u għan-natura li nsibu fih. Imma meta nitkellmu fuq is-Sit Natura 2000 tal-Għadira, dan jinkludi mhux biss ir-riserva naturali imma biċċa art kbira madwarha.

## Hafna ambjenti

Fis-Sit Natura 2000 tal-Għadira nsibu diversi ambjenti naturali, uħud komuni u oħrajn rari hafna. Fost l-ambjenti komuni nsibu r-raba' maħdum (numru 1 fil-mappa), l-aktar fil-wied bejn l-Għolja tal-Marfa u għolja baxxa


ijghidulha L-Bisqra. Hemm ukoll hafna art **steppa** 2 li darba kienet art maħduma imma li illum mitluqa u mimlija pjanti selvaġġi. Fost l-ambjenti rari hemm il-**bur salmastru** (*saltmarsh*) u l-**għadira mielha** fir-riserva naturali 3.

Fir-riserva hemm ukoll biċċa art li darba kienet **gharam tar-ramel** (*sand dunes*) 4 imma li nbidlet meta nbriet it-triq tax-xatt u anke ghax kienet thawlet bis-siġar. Mhux bogħod hemm Il-Ħofra ż-Żghira 5, bur salmastru iehor b'għadira żghira li però tinxef fis-sajf. U s'intendi hemm ix-xatt ramli 6 tant popolari ma' eluf ta' Maltin u turisti. Imma hemm ukoll anke biċċa **xatt gebli** 7.

Mal-ġenb tal-Għolja tal-Marfa hemm Foresta 2000, medda kbira ta' art li fiha qed jikbru rqajja' ta' **bosk** 8 u **makkja** 9. Ambjent iehor importanti huwa x-xagħri 10, li minnu hemm roqgħa sabiha fuq l-għolja tal-Biskra, u anke fil-wileg tal-Għolja tal-Marfa.

## Fejn qiegħda?

L-Għadira qiegħda fit-tramuntana ta' Malta. Jekk Malta għandha forma ta' huta, l-Għadira tiġi eżatt fil-parti dejqa qabel jibda d-darb!



In-numri juri l-habitati li jissemmew fil-kitba.

## Hafna natura

Kull ambjent huwa speċjali ghax fih natura differenti. Fix-xagħri jikbru għexieren ta' pjanti, fosthom is-Sagħtar u t-Tengħud ta' Malta (pjanta 'endemika). Fix-xagħri t'hawn tikber ukoll l-**Orkida Kbira**, fjura rarissima f'Malta, u fil-passa dejjem tiffaċċa xi **Kuda** qalb il-blat.

Fl-istemma jikbru diversi tipi ta' haxix u anke pjanti bil-basla bħan-**Narcis**. Dan l-ambjent huwa favorit ma' xi speċi ta' ġurati, fosthom il-**Ġurat Rasu Twila** li jhobb ijghix qalb it-trofof



Victor Falzon





Il-Gudja mhux hdejn l-ajruport qieghed?

Minbarra r-rahal, diversi nhawi f'Malta u Għawdex jghidulhom il-Gudja.

Natura 2000 hija sensiela ta' postijiet madwar l-Ewropa fejn in-natura hija protetta. Hemm iktar minn 27,300 sit Natura 2000. Minn dawn, 39 qeghdin f'Malta.

tal-**Halfa**, haxixa tal-isteppe tat-tafal. U fuq il-fjuri tal-**Qaqoċ tax-Xewk** jinżel il-**Qerd iż-Żaqquq**.

Fir-riserva tal-Ghadira jkbru pjanti li jifilhu għall-impluħa tal-ilma, bħall-**Bruka** u x-**Xorbett**. Jinzlu wkoll hafna għasafar li jhobbu l-ilma, bħal **irsieset**, **borok** u **blonguni**, **galez** u **pispisell**, kultant xi **Fjamingu** wkoll – mhux ta' b'xejn il-post mgħasses lejl u nhar! Hemm ukoll rettili bħax-**Xahmet l-Art**, li jhobb art ramlija, u mammiferi bħall-**Fenek Selvaġġ**, li l-art ratba u ramlija jsibha komda biex iħaffer il-bejtiet tieghu. U **friefet il-lejl** għan-**nemus**.

Fis-siġar mal-Għolja tal-Marfa jinzlu l-**Gamiem tal-Kullar**, fid-**Deru** tbejjiet il-**Bufula Sewda** u fil-harifa jixxalaw il-**Pitirrossi** u l-**Isturnell** fuq il-frott taż-**Żagħrun**.

Anke l-ambjent tar-raba' importanti għan-natura, speċjalment għal fjuri bħall-**Peprin Aħmar**, hafna **friefet**, u

għasafar bħall-**Bilbla** u d-**Durrajsa**, żewġ speċi li saru rari f'dawn l-aħħar 30 sena.

Kif taraw, il-lista hija twila. Bi ftit attenzjoni u inqas tfixkil mill-bniedem, il-lista tista' tkun hafna itwal.

## Hafna x'ifixkel

Minħabba r-ramla kbira u l-baħar baxx, fil-Bajja tal-Mellieħa jiġu jgħumu eluf ta' nies kull sena. U s'intendi biex jaqdu lil dawn il-folol kbar tfaċċaw matul is-snin lukandi, apartamenti, ristoranti, gabbani u raħal shiħ ta' gabubi ħodor (u kontra l-liġi!). Dawn iġibu magħhom hafna skart u tniġġis, dwal u storbu bil-lejl, u tħarbit u tfixkil ta' habitati.

Nisperaw li bhala Sit Natura 2000 dal-post jithares minn iktar żvilupp ħalli ma jkomplix jitlef teżori naturali.

Ray Galea



**Orkida Kbira** Giant Orchid  
*Barlia robertiana*

Victor Falzon



**Fjamingu** Greater Flamingo  
*Phoenicopterus roseus*

Victor Falzon



**Qerd iż-Żaqquq** Large Yellow-banded Scolid Wasp  
*Megascolia flavifrons*

\*endemika. Speċi li tinsab biss f'pajjiż jew reġjun wiehed.





## aħna ngħinuk tfaddal

Faddal permezz tal-BOV Young Savers Account u gawdi minn rati vantaġġjużi ta' imghax fuq il-flus li gġemma'. Tinghata karus b'xejn meta tkun faddal €100 fil-kont tiegħek. Genituri, nanniet, tuturi jew rappreżentanti legali jistgħu jifflu dan il-kont biex iġemmgħu għal tfał żgħar.

*Impenn lejn is-suċċess tiegħek.*

**BOV YOUNG SAVERS  
ACCOUNT**

2131 2020 | [bov.com](http://bov.com)

Membri tal-Bank of Valletta p.l.c. 58, Triq Żekkerja, Valletta VLT 1100 - Malta

**BOV**  
Bank of Valletta